

មាតិកា

ជំពូកទី ១

បទប្បញ្ញត្តិទូទៅ

- មាត្រា ១: តារាងកាលិកត្រូវផ្តល់
- មាត្រា ២: សកម្មភាពសុខាភិបាល សង្គមកិច្ច
- មាត្រា ៣: ប.ស.ស
- មាត្រា ៤: ដែនអនុវត្ត
- មាត្រា ៥: ការធានារ៉ាប់រងស្ម័គ្រចិត្តផ្នែកសោធន
- មាត្រា ៦: កាតព្វកិច្ចបង់ភាគទាន

ជំពូកទី ២

ផ្នែកប្រាក់សោធន

- មាត្រា ៧: តារាងកាលិកផ្នែកប្រាក់សោធន
- មាត្រា ៨: លក្ខខណ្ឌទទួលបានសោធន និងវិភាជន៍
 - ១. សោធនជរាភាព
 - ២. សោធនកាលាទិករណ៍
 - ៣. លក្ខខណ្ឌនៃការស្នើសុំសោធន
 - ៤. វិភាជន៍ជរាភាព
- មាត្រា ៩: សោធនទុព្វលភាព

មាត្រា១០: សោធនចំពោះអ្នកនៅក្នុងបន្ទុក

មាត្រា១១: វិភាជន៍ចំពោះអ្នកនៅក្នុងបន្ទុក

ជំពូកទី ៣

ផ្នែកហានិភ័យការងារ

មាត្រា១២: និយមន័យគ្រោះថ្នាក់ការងារ

មាត្រា១៣: ជំងឺវិជ្ជាជីវៈ

- ១. ការកំណត់ជំងឺវិជ្ជាជីវៈ (ប្រកាស)
- ២. ការសើរើបញ្ជីជំងឺវិជ្ជាជីវៈ
- ៣. ជំងឺដែលគេប្រកាសថាជាហានិភ័យការងារ

មាត្រា១៤: ការជូនដំណឹងហានិភ័យការងារ

- ១. កាតព្វកិច្ចអ្នករងគ្រោះក្នុងការជូនដំណឹងហានិភ័យការងារ
- ២. កាតព្វកិច្ចនិយោជកក្នុងការជូនដំណឹងហានិភ័យការងារ
- ៣. បែបបទនៃការត្រួតពិនិត្យ និងកាតព្វកិច្ចអ្នករងគ្រោះ

មាត្រា១៥: តារាងកាតិកហានិភ័យការងារ

- ១. ការថែទាំ និងព្យាបាលមុខរបួស
- ២. ការផ្តល់ប្រាក់បំណាច់ប្រចាំថ្ងៃ TDB
- ៣. ការផ្តល់ធនលាភ ឬវិភាជន៍សម្រាប់ PDB

៤. សោហ៊ុយបូជាសព និងធនលាភឧត្តរជីវី

មាត្រា ១៦: ការកាលិកថែទាំ និងព្យាបាល

- ១. ការរ៉ាប់រងការព្យាបាល
- ២. ការផ្គត់ផ្គង់ឱសថ
- ៣. ការឧបត្ថម្ភសម្រាប់ការថែទាំអ្នករងគ្រោះ
- ៤. ការផ្គត់ផ្គង់ឧបករណ៍សិប្បនិម្មិត
- ៥. ការសម្របសម្រួលមុខងារ
- ៦. ការដឹកជញ្ជូនជនរងគ្រោះ

មាត្រា ១៧: ប្រាក់បំណាច់ប្រចាំថ្ងៃ

មាត្រា ១៨: ធនលាភ និងវិភាជន៍

- ១. ធនលាភសម្រាប់ការបាត់បង់សមត្ថភាពការងារអចិន្ត្រៃយ៍
- ២. វិភាជន៍សម្រាប់ការបាត់បង់សមត្ថភាពការងារអចិន្ត្រៃយ៍តិចជាង ២០ ភាគរយ
- ៣. កម្រិតនៃការបាត់បង់សមត្ថភាពការងារ

មាត្រា ១៩: សោហ៊ុយបូជាសព និងធនលាភឧត្តរជីវី

មាត្រា ២០: លក្ខណៈសម្បត្តិនៃឧត្តរជីវី

- ១. ប្រពន្ធ ឬប្តី

២. កូន

៣. ឪពុកម្តាយ ឬមនុស្សចាស់ជរាក្នុងបន្ទុកផ្ទាល់

មាត្រា ២១: ការពិនិត្យសើរើធនលាភឡើងវិញ

១. ករណីមានគ្រោះថ្នាក់ធ្វើឡើង

២. ការពិនិត្យវិភាជន៍ឡើងវិញ ករណីមានគ្រោះថ្នាក់ធ្វើឡើង

៣. ភាពបណ្តោះអាសន្ននៃធនលាភ និងការពិនិត្យសុខភាព

មាត្រា ២២: ការចាត់ចែងកម្មវិធីសកម្មភាពសុខាភិបាល និងសង្គមកិច្ច

ជំពូកទី ៤

បទប្បញ្ញត្តិផ្សេងៗ

មាត្រា ២៣: បែបបទនៃការចូលរួម

មាត្រា ២៤: ប្រភពមូលនិធិសុខាភិបាល និងសង្គមកិច្ច

១. ប្រភព

២. ការប្រើប្រាស់មូលនិធិ

មាត្រា ២៥: រយៈពេលបើកសិទ្ធិទទួលបានការកាលិក

១. ប្រភេទនៃរយៈពេលមានសិទ្ធិ

២. ខែសម្រាប់របបសន្តិសុខសង្គម

មាត្រា ២៦: នីតិវិធីនៃការបើកប្រាក់ធនលាភ និងប្រាក់សោធន

មាត្រា ២៧: អាជ្ញាយុកាលតារឹកាណិក

១. អាជ្ញាយុកាលប្រាក់បំណាច់ប្រចាំថ្ងៃ និងវិភាជន៍បូជាសព

២. អាជ្ញាយុកាលធនលាភ ប្រាក់សោធន

មាត្រា ២៨: ការឧបត្ថម្ភអ្នកចាំថែរក្សា

មាត្រា ២៩: ភាពមិនអាចផ្ទេរ ឬរឹបអូសបាននៃតារឹកាណិក (LL Art.127, 128)

មាត្រា ៣០: អត្ថប្រយោជន៍ត្រួតគ្នា

មាត្រា ៣១: វិវាទសន្តិសុខសង្គម

មាត្រា ៣២: យន្តការសម្របសម្រួល

មាត្រា ៣៣: ភាពរួចផុតពន្ធ អាកររបស់ ប.ស.ស

ជំពូកទី ៥

ទោសប្បញ្ញត្តិ

មាត្រា ៣៤: បទល្មើស និងផាកពិន័យ

មាត្រា ៣៥: នីតិវិធីនៃការពិន័យជាប្រាក់

មាត្រា ៣៦: ការប្រព្រឹត្តល្មើសនិងមាត្រា ៦ ឬ ២៣

មាត្រា ៣៧: ការដកយកភាគទានដោយខុសច្បាប់

មាត្រា ៣៨: ការស្នើសុំតារឹកាណិកក្លែងបន្លំ

មាត្រា ៣៩: ការផ្សព្វផ្សាយសាលក្រមតុលាការ

មាត្រា ៤០: បណ្តឹងអាជ្ញា និងបណ្តឹងរដ្ឋប្បវេណី

មាត្រា ៤១: អវសានប្បញ្ញត្តិ



ព្រះរាជក្រឹត្យ

នស/ រកម/ ០៩០២ / ០១៨

យើង

**ព្រះបាទសម្តេចព្រះ នរោត្តម សីហនុ
រាជហរិវង្ស ឧត្តតោសុវត្ថ វិសុទ្ធពង្ស អគ្គមហាបុរសរតន៍
និកនរោត្តម ធម្មិកមហារាជានិរាជ បរមនាថ បរមបពិត្រ
ព្រះមេវាគ្គទក្ខត្ត្យាធិបតី**

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/ ១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ នស/រកម/០៦៩៩/ចុះថ្ងៃទី ១៧ ខែ មិថុនា ឆ្នាំ ១៩៩៩ ដែលប្រកាសឱ្យប្រើច្បាប់ ស្តីពីការបង្កើតក្រសួងសង្គមកិច្ច ការងារ បណ្តុះបណ្តាលវិជ្ជាជីវៈ និងយុវនីតិសម្បទា
- បានទ្រង់យល់សេចក្តីក្រាបបង្គំទូលថ្វាយ របស់សម្តេចនាយករដ្ឋមន្ត្រី នៃរាជរដ្ឋាភិបាលកម្ពុជា និងរបស់រដ្ឋមន្ត្រី ក្រសួងសង្គមកិច្ច ការងារ បណ្តុះបណ្តាលវិជ្ជាជីវៈ និងយុវនីតិសម្បទា

ប្រកាសឱ្យប្រើ

ច្បាប់ស្តីពីរបបសន្តិសុខសង្គមសម្រាប់ជនទាំងឡាយ ដែលស្ថិតនៅក្រោមបទប្បញ្ញត្តិនៃ ច្បាប់ស្តីពីការងារ ដែលរដ្ឋសភាបានអនុម័តកាល ពីថ្ងៃទី ១៥ ខែ សីហា ឆ្នាំ ២០០២ នាសម័យ

ប្រជុំពេញអង្គលើកទី ៨ នីតិកាលទី ២ ហើយដែលព្រឹទ្ធសភាបានយល់ស្របតាមទម្រង់ និង គតិច្បាប់នេះទាំងស្រុង ដោយគ្មានកែប្រែអ្វីឡើយ កាលពីថ្ងៃទី ០៥ ខែ កញ្ញា ឆ្នាំ ២០០២ នាសម័យ ប្រជុំពេញអង្គលើកទី៧ នីតិកាលទី១ ។

ច្បាប់មានសេចក្តីទាំងស្រុងដូចតទៅ :

ច្បាប់

ស្តីពី

របបសន្តិសុខសង្គមសម្រាប់ជនទាំទង្សាយ

ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ

ជំពូកទី ១

បទប្បញ្ញត្តិទូទៅ

មាត្រា ១.-

ច្បាប់នេះមានគោលបំណងបង្កើតឱ្យមានរបបសន្តិសុខសង្គមសំរាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារនៅក្នុងព្រះរាជាណាចក្រកម្ពុជាដូចតទៅ :

១-ផ្នែកប្រាក់សោធន ដែលត្រូវទទួលបន្ទុកផ្តល់ការលើកជំនាញ ទុព្វលភាព និងមរណភាព។

២-ផ្នែកហានិភ័យការងារដែលត្រូវទទួលបន្ទុកផ្តល់ការលើកគ្រោះថ្នាក់ការងារ និងជំងឺវិជ្ជាជីវៈ។

ចំពោះផ្នែកដទៃផ្សេងទៀតនឹងត្រូវកំណត់ដោយអនុក្រឹត្យជាបន្តបន្ទាប់ដោយផ្អែកលើស្ថានភាពជាក់ស្តែងនៃសេដ្ឋកិច្ចជាតិ។

មាត្រា ២.-

សេវាដែលត្រូវបំពេញបន្ថែមលើការលើកទាំងនេះរួមមានសកម្មភាព ផ្នែកសុខាភិបាល និងសង្គមកិច្ចត្រូវកំណត់ដោយអនុក្រឹត្យ។

មាត្រា ៣.-

របបសន្តិសុខសង្គមដែលបង្កើតដោយច្បាប់នេះត្រូវធានារ៉ាប់រងដោយបេឡាជាតិរបបសន្តិសុខសង្គម សរសេរកាត់ថា "ប.ស.ស" ។ បេឡាជាតិរបបសន្តិសុខសង្គមជាគ្រឹះស្ថានសាធារណៈដែលត្រូវបង្កើតដោយអនុក្រឹត្យអនុលោមតាមច្បាប់ ស្តីពីលក្ខន្តិកៈទូទៅនៃសហគ្រាសសាធារណៈដែលប្រកាសឱ្យប្រើដោយ ព្រះរាជក្រមលេខ ជស/រកម/០៦៩៦/០៣ចុះថ្ងៃទី ១៥ ខែមិថុនា ឆ្នាំ១៩៩៦និងព្រះរាជក្រឹត្យលេខ

នស/រកត/១២៩៧/៩១ ចុះថ្ងៃទី ៣១ ខែធ្នូឆ្នាំ១៩៩៧ ស្តីពីលក្ខន្តិកៈ គតិយុត្តិ្តនៃគ្រឹះស្ថានសាធារណៈ។

មាត្រា ៤.-

ជនដែលត្រូវដាក់បញ្ចូលឱ្យនៅក្នុងរបបសន្តិសុខសង្គមតាមច្បាប់នេះ ដោយមិនមានបែងចែកពី ពូជសាសន៍ ពណ៌សម្បុរ ភេទ ជំនឿ សាសនា គំនិតនយោបាយ ជាតិកំណើត ដើមកំណើតសង្គម ការចូលជាសមាជិកសហជីពកម្មករនិយោជិត ឬការធ្វើសកម្មភាពក្នុងសហជីព គឺ :

- កម្មករនិយោជិតទាំងអស់ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ប្រសិនបើជនទាំងនោះធ្វើសកម្មភាពការងារនៅក្នុងទឹកដីនៃព្រះរាជាណាចក្រកម្ពុជាដើម្បីជាប្រយោជន៍សម្រាប់និយោជក ម្នាក់ ឬច្រើននាក់ដោយមិនគិតដល់ប្រភេទ ទម្រង់ និង សុពលភាពនៃកិច្ចសន្យា ឬប្រភេទនិងចំនួននៃ ប្រាក់ឈ្នួលដែលជននោះបានធ្វើ ឬបានទទួលឡើយ។

- កម្មករនិយោជិតរដ្ឋ កម្មករនិយោជិតនៃអង្គការសាធារណៈ និងបុគ្គលិកទាំងអស់ដែលមិនស្ថិតនៅក្រោមការគ្រប់គ្រងដោយសហលក្ខន្តិកៈមន្ត្រីរាជការស៊ីវិលឬលក្ខន្តិកៈទ្វេត ព្រមទាំងភ្នាក់ងារក្រុមរាជការសាធារណៈដែលតែងតាំងដោយបណ្តោះអាសន្ន។

- សិស្សសាលាវិជ្ជាជីវៈ ជនដែលដាក់ឱ្យធ្វើការងារនៅក្នុងមណ្ឌលបណ្តុះបណ្តាលសម្របសម្រួលនិងអប់រំវិជ្ជាជីវៈសាឡើងវិញ និងកូនជាង ត្រូវចាត់ទុកដូចជា កម្មករនិយោជិតដូចមានចែងនៅក្នុងវាក្យខ័ណ្ឌ១នៃមាត្រានេះដែរ។ បែបបទសម្រាប់អនុវត្តបទប្បញ្ញត្តិផ្នែក

នេះ ត្រូវកំណត់ដោយប្រកាសនៃរដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម។

-ជនដែលប្រកបមុខរបរក្នុងវិជ្ជាជីវៈសេរីដែលត្រូវកំណត់ដោយប្រកាសរបស់រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម។

-កម្មករនិយោជិតធ្វើការម្តងម្កាល ឬតាមរដូវ។ បែបបទចាំបាច់ដោយឡែកផ្សេងទៀតសម្រាប់ការអនុវត្តបទប្បញ្ញត្តិនៃផ្នែក នេះត្រូវកំណត់ដោយ ប្រកាសរបស់រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម បន្ទាប់ពីបានទទួលយោបល់ពី ក្រុមប្រឹក្សាបច្ចេកទេស និង ក្រុមប្រឹក្សាភិបាលនៃបេឡាជាតិរបបសន្តិសុខសង្គម។

សមាសភាពនិងការប្រព្រឹត្តទៅនៃក្រុមប្រឹក្សាបច្ចេកទេស ត្រូវកំណត់ដោយអនុក្រឹត្យ។

មាត្រា ៥.-

១-ជនទាំងឡាយណា ដែលត្រូវបានចូលក្នុងរបបសន្តិសុខសង្គមក្នុងរយៈពេលយ៉ាងតិចប្រាំមួយ (៦) ខែជាបន្តបន្ទាប់មកហើយ។ អស់លទ្ធភាពបំពេញលក្ខខណ្ឌនៃការបញ្ចូលក្នុងរបបសន្តិសុខសង្គមនៃច្បាប់នេះ ប៉ុន្តែចង់បន្តដោយស្ម័គ្រចិត្តនៅក្នុងផ្នែកសោធនគម្រោងត្រូវដាក់ពាក្យសុំក្នុងរយៈពេលបីខែក្រោយពីថ្ងៃដែលខ្លួនបានបញ្ចប់កាលបរិច្ឆេទតាមសេចក្តីតម្រូវនៃការបញ្ចូលទៅក្នុងរបបនេះ។

២-បន្ទាប់ពីបានទទួលយោបល់ពីក្រុមប្រឹក្សាបច្ចេកទេសនិងក្រុមប្រឹក្សាភិបាលនៃបេឡាជាតិរបបសន្តិសុខសង្គម រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គមត្រូវចេញប្រកាសកំណត់ អំពីបែបបទអនុវត្តចំពោះការធានារ៉ាប់រងផ្នែកសោធនតាមការស្ម័គ្រចិត្តដូចមានចែងក្នុង

មាត្រានេះ។

មាត្រា ៦._

និយោជកនិងកម្មករនិយោជិតទាំងអស់ ដែលស្ថិតនៅក្រោមបទ-
ប្បញ្ញត្តិនៃច្បាប់នេះត្រូវមានកាតព្វកិច្ចបង់ភាគទានជូនដល់**ប.ស.ស**។
បែបបទ និង នីតិវិធីនៃការបង់ភាគទាន និងការទទួលបានការលើក
ត្រូវកំណត់ក្នុងអនុក្រឹត្យស្តីពីការបង្កើត**ប.ស.ស** ដូចមានចែងក្នុងមាត្រា
៣ ខាងលើ។

ជំពូកទី ២

ផ្នែកប្រាក់សោធន

មាត្រា ៧._

ការលើកនៃផ្នែកប្រាក់សោធនមានជាអាទិ៍ សោធនជរាភាព
វិភាជន៍ជរាភាព សោធនទុព្វលភាព សោធនចំពោះអ្នកនៅក្នុង
បន្ទុក និង វិភាជន៍ចំពោះអ្នកនៅក្នុងបន្ទុក។

មាត្រា ៨._

១-សមាជិក **ប.ស.ស** ដែលមានអាយុ ៥៥ ឆ្នាំ មានសិទ្ធិទទួល
នូវប្រាក់សោធនជរាភាព ប្រសិនបើ ជននោះបានបំពេញលក្ខខណ្ឌ
ដូចតទៅ :

ក-ចុះឈ្មោះក្នុងបញ្ជីនៃ**ប.ស.ស** ក្នុងចំណាយយ៉ាងតិច(២០)
ឆ្នាំ។

ខ-បានបង់ភាគទានយ៉ាងតិចបំផុតហុកសិប(៦០)ខែ សម្រាប់
របបសន្តិសុខសង្គមក្នុងអំឡុងពេលដប់ឆ្នាំចុងក្រោយ គិតរហូតមកទល់
កាលបរិច្ឆេទ ដែលមានសិទ្ធិត្រូវបានទទួលប្រាក់សោធន។

២-សមាជិក **ប.ស.ស** ដែលមានការចុះទន់ខ្សោយសម្បទាមុនអាយុ ៥៥ឆ្នាំទោះជាខាងស្មារតីក្តីឬរាងកាយក្តីបណ្តាលឱ្យ បាត់បង់សមត្ថភាព ការងារ ដែលទទួលបានប្រាក់ឈ្នួល ប៉ុន្តែបានបំពេញនូវលក្ខខណ្ឌ ដូចមានចែងក្នុងវាក្យខ័ណ្ឌខាងលើនេះអាចស្នើសុំប្រាក់សោធន កាលាទិករណ៍បាន។ បែបបទនៃការកំណត់ និង ការត្រួតពិនិត្យភាព ចុះទន់ខ្សោយសម្បទាមុនអាយុ ៥៥ឆ្នាំ ត្រូវចេញដោយប្រកាសរបស់ រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម បន្ទាប់ពីការផ្តល់ យោបល់ពីក្រុមប្រឹក្សាភិបាលនៃ **ប.ស.ស** ។

៣-ប្រាក់សោធនជរាភាព និងប្រាក់សោធនកាលាទិករណ៍មាន ប្រសិទ្ធភាពនៅថ្ងៃទីមួយនៃខែតាមប្រតិទិន បន្ទាប់ពីកាលបរិច្ឆេទដែល សាមីជនបានបំពេញតាមលក្ខខណ្ឌត្រឹមត្រូវរួចហើយ ប្រសិនបើសាមី ជននោះបានធ្វើពាក្យសុំមក **ប.ស.ស** ក្នុងរយៈពេលដប់ពីរ (១២) ខែ បន្ទាប់ពីកាលបរិច្ឆេទដេញដោលខាងលើ។ ក្នុងករណីដែលពាក្យសុំប្រាក់ សោធនធ្វើនៅក្រោយចំណាយពេលដូចមានចែងខាងលើប្រាក់សោធន នឹង ត្រូវមានប្រសិទ្ធភាពនៅថ្ងៃទីមួយនៃខែតាមប្រតិទិន បន្ទាប់ពីកាល បរិច្ឆេទនៃថ្ងៃដែលបានទទួលពាក្យសុំ។

៤-សមាជិក **ប.ស.ស** ដែលមានអាយុ ៥៥ឆ្នាំបានបង់ភាគទាន តិចជាងហុកសិប (៦០) ខែសម្រាប់របបសន្តិសុខសង្គមថែមទាំងបាន បញ្ចប់គ្រប់ការងារដែលអាចទទួលបានប្រាក់ឈ្នួល ប៉ុន្តែមិនទាន់បាន បំពេញលក្ខខណ្ឌផ្សេងទៀតដើម្បីអាចទទួលបានប្រាក់សោធនជរាភាព ត្រូវមានសិទ្ធិទទួលបានវិភាគជរាភាពដែលត្រូវបើកឱ្យតែម្តងគត់ ។

មាត្រា ៩.-

សមាជិក**ប.ស.ស** ដែលធ្លាក់ក្នុងទុព្វលភាពមុនអាយុ៥៥ឆ្នាំ មានសិទ្ធិទទួលនូវប្រាក់សោធនទុព្វលភាព ប្រសិនបើសាមីជនបានបំពេញលក្ខខណ្ឌដូចតទៅ :

ក-មានឈ្មោះក្នុងបញ្ជីនៃ **ប.ស.ស** យ៉ាងតិចប្រាំ (៥)ឆ្នាំ។

ខ-បានបង់ភាគទានចំនួនប្រាំមួយ (៦)ខែសំរាប់របបសន្តិសុខសង្គមក្នុងអំឡុងពេលដប់ពីរ(១២)ខែចុងក្រោយ ដោយគិតមកទល់ថ្ងៃដែលសាមីជនចាប់ផ្តើមបង់សមត្ថភាពការងារដោយសារទុព្វលភាព។

មាត្រា ១០.-

ប្រសិនបើ សាមីជននៃសោធនជំរាភាព ឬ ទុព្វលភាព ឬ សោធនកាលាទិករណ៍ទទួលមរណភាព ឬ ក៏ក្នុងករណីដែលសមាជិក**ប.ស.ស**ទទួលមរណភាព ហើយដែលនៅក្នុងកាលបរិច្ឆេទនៃមរណភាពនេះ ជននោះបានបំពេញលក្ខខណ្ឌគ្រប់គ្រាន់ សម្រាប់ការទទួលយកអត្ថប្រយោជន៍ពីសោធនជំរាភាព ឬទុព្វលភាព ឬក៏បានបង់ភាគទានចំនួនមួយរយប៉ែតសិប(១៨០)ខែ សម្រាប់របបសន្តិសុខសង្គមរួចហើយ អ្នកសិទ្ធិវន្តនៃជនទាំងនោះមានសិទ្ធិទទួលបាននូវសោធនចំពោះអ្នកនៅក្នុងបន្ទុក។

មាត្រា ១១.-

ប្រសិនបើសមាជិក**ប.ស.ស** មិនអាចមានសិទ្ធិទទួលនូវប្រាក់សោធនទុព្វលភាពបាន និង មិនទាន់បានបង់ភាគទានគ្រប់ចំនួនមួយរយប៉ែតសិប (១៨០) ខែសំរាប់របបសន្តិសុខសង្គមគិតមកទល់នឹងថ្ងៃដែលខ្លួនទទួលមរណភាពទេនោះ ប្តីឬប្រពន្ធដែលជាទុព្វលជនក្តី ឬមិនមែនក្តី

ព្រមទាំងកូនកំព្រានៃសាមីជន ត្រូវមានសិទ្ធិទទួលអត្ថប្រយោជន៍ជា
វិភាជន៍ចំពោះអ្នកនៅក្នុងបន្ទុក ដែលបើកឱ្យតែម្តងគត់ ក្នុងចំនួនមិន
តិចជាងប្រាក់សោធនធរណភាពប្រចាំខែសំរាប់សមាជិក**ប.ស.ស**នោះ។

ជំពូកទី ៣

ផ្នែកហានិភ័យការងារ

មាត្រា ១២.-

ត្រូវចាត់ទុកជាគ្រោះថ្នាក់ការងារ គ្រោះថ្នាក់ដែលធ្លាក់លើរូប
កាយកម្មករនិយោជិតដោយធ្វើការឬក្នុងពេលធ្វើការ ទោះដោយហេតុ
យ៉ាងណាក៏ដោយ ហើយទោះមានកំហុសពីកម្មករនិយោជិត ឬគ្មាន
ក៏ដោយគឺគ្រោះថ្នាក់ដែលធ្លាក់លើរូបកាយកម្មករនិយោជិតក្នុងពេលធ្វើ
ការឱ្យនិយោជក ឬ នាយកសហគ្រាសឬធ្លាក់លើសិស្សវិជ្ជាជីវៈមាន
ឈ្នួលក្តី ឥតឈ្នួលក្តី កាន់មុខងារជាអ្វី នៅទីកន្លែងណាក៏ដោយ។

ម្យ៉ាងទៀត ត្រូវចាត់ទុកជាគ្រោះថ្នាក់ការងារដែរចំពោះគ្រោះថ្នាក់ណា
ដែលធ្លាក់លើរូបកាយកម្មករនិយោជិតក្នុងពេលដែលសាមីខ្លួនធ្វើដំណើរ
ពីលំនៅស្ថានខ្លួនត្រង់ឆ្ពោះទៅទីកន្លែងធ្វើការ ឬវិលមកវិញដោយគ្មាន
ឈប់ ឬដោយគ្មានវាងទៅកន្លែងផ្សេងជាប្រយោជន៍ផ្ទាល់ខ្លួន ឬក្រៅ
ពីការងារដែលគេតម្រូវឱ្យទៅ។

មាត្រា ១៣.-

១-ជំងឺដែលបណ្តាលមកពីវិជ្ជាជីវៈក៏ត្រូវចាត់ទុកថាជាហានិភ័យ
ការងារដែរ។ រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម និង
រដ្ឋមន្ត្រីក្រសួងសុខាភិបាលត្រូវចេញប្រកាសរួមស្តីពីការកំណត់បញ្ជី
ជំងឺវិជ្ជាជីវៈដោយមានភ្ជាប់មកជាមួយនូវបញ្ជីនៃមុខរបរប្រើកំលាំងកាយ

មុខរបរដែលប៉ះពាល់ដោយជាតិពុល និងមុខរបរដែលត្រូវអនុវត្តនៅ ក្នុងលក្ខខណ្ឌ ឬ តំបន់មានលក្ខណៈមិនប្រក្រតីដែលនាំឱ្យអ្នកធ្វើការ កើតជំងឺផ្សេងៗ បន្ទាប់ពីការផ្តល់យោបល់ពីក្រុមប្រឹក្សាបច្ចេកទេស។

២-បញ្ជីនេះត្រូវសើសើរពិនិត្យឡើងវិញជាការលើក ដើម្បីកែលំអ បច្ចេកទេសឱ្យបានរៀនល្បឿន និងជំរុញការយល់ដឹងខាងវេជ្ជសាស្ត្រ សម្រាប់ជាមូលដ្ឋានក្នុងការទប់ស្កាត់គ្រោះថ្នាក់ជំងឺវិជ្ជាជីវៈ ។

៣-ជំងឺ ដែលគេបានប្រកាសថាជាហានិភ័យការងារ ក្រោយពី កាលបរិច្ឆេទ ដែលកម្មករនិយោជិតបានឈប់ធ្វើការងារហើយនោះក៏ អាចបើកសិទ្ធិឱ្យអ្នករងគ្រោះទទួលបានការការពារសម្រាប់ហានិភ័យការងារ បានដែរ បើការប្រកាសនោះស្ថិតក្នុងអំឡុងពេលដែលមានបញ្ជាក់ក្នុង បញ្ជីនៃជំងឺវិជ្ជាជីវៈដែលមានចែងក្នុងវាក្យខ័ណ្ឌទី ១ ខាងលើ ។

មាត្រា ១៤.~

១-អ្នករងគ្រោះដោយគ្រោះថ្នាក់ការងារ ឬគ្រោះថ្នាក់ក្នុងការធ្វើ ដំណើរ ឬជំងឺវិជ្ជាជីវៈ ត្រូវជូនដំណឹងជាបន្ទាន់ទៅនិយោជកឬអ្នក តំណាងនៃនិយោជកនោះអំពីគ្រោះថ្នាក់ដែលធ្លាក់មកលើខ្លួន លើក លែងតែក្នុងករណីប្រធានសក្តិ ឬការមិនមានលទ្ធភាពជាស្ថាពរ ឬក៏មានមូលហេតុសមហេតុសមផល ។ កាតព្វកិច្ចដូចគ្នានេះដែរ បើ ក្នុងករណីមានគ្រោះថ្នាក់បណ្តាលឱ្យបាត់បង់ជីវិត ត្រូវធ្លាក់ទៅលើ អ្នកសិទ្ធិវន្ត។

២-និយោជកត្រូវជូនដំណឹងទៅ**ប.ស.ស** ក្នុងរយៈពេលយ៉ាងយូរ សែសិបប្រាំបី(៤៨)ម៉ោង ចំពោះគ្រោះថ្នាក់ការងារ ឬគ្រោះថ្នាក់ក្នុង ការធ្វើដំណើរ ឬ ជំងឺវិជ្ជាជីវៈដែលធ្លាក់លើរូបកាយនិយោជិតកម្មករ

ដែលធ្វើការក្នុងសហគ្រាសរបស់ខ្លួន។ ការជូនដំណឹងនេះ ត្រូវធ្វើតាម
ទម្រង់បែបបទដែលមានកំណត់ក្នុង ប្រកាសរួមនៃក្រសួងទទួលបន្ទុក
វិស័យរបបសន្តិសុខសង្គម និង ក្រសួងសុខាភិបាល តាមសំណើរបស់
ក្រុមប្រឹក្សាភិបាលនៃ **ប.ស.ស** ។

៣- បែបបទនៃការត្រួតពិនិត្យ និងកាតព្វកិច្ចនៃអ្នករងគ្រោះថ្នាក់
ការងារ ឬ គ្រោះថ្នាក់ក្នុងការធ្វើដំណើរ ឬជំងឺវិជ្ជាជីវៈ ត្រូវកំណត់
ដោយប្រកាសរួមនៃក្រសួងទទួលបន្ទុកវិស័យរបបសន្តិសុខសង្គម និង
ក្រសួងសុខាភិបាល។

មាត្រា ១៥.-

ការកាលិកនៃហានិភ័យការងារមាន :

ក-ការថែទាំ និង ព្យាបាលមុខរបួស ដែលបណ្តាលមកពី
គ្រោះថ្នាក់ការងារ ឬគ្រោះថ្នាក់ក្នុងការធ្វើដំណើរ ឬជំងឺវិជ្ជាជីវៈទោះ
បីគ្រោះថ្នាក់នោះបណ្តាលឱ្យមានការអាក់ខានធ្វើការក្តី ឬគ្មានក្តី ។

ខ-ការផ្តល់ប្រាក់បំណាច់ប្រចាំថ្ងៃសម្រាប់គ្រោះថ្នាក់ការ
ងារ ឬគ្រោះថ្នាក់ក្នុងការធ្វើដំណើរ ឬជំងឺវិជ្ជាជីវៈដែលបណ្តាលឱ្យ បាត់
បង់សមត្ថភាពការងារជាបណ្តោះអាសន្ន ។

គ-ការផ្តល់ធនលាភ ឬ ប្រាក់វិភាជន៍សម្រាប់ការ បាត់បង់
សមត្ថភាពការងារ ចំពោះគ្រោះថ្នាក់ការងារ ឬគ្រោះថ្នាក់ក្នុងការធ្វើ
ដំណើរឬជំងឺវិជ្ជាជីវៈ ដែលបណ្តាលឱ្យ បាត់បង់សមត្ថភាពការងារជា
អចិន្ត្រៃយ៍។

ឃ-ការផ្តល់ប្រាក់វិភាជន៍ជាសោហ៊ុយសម្រាប់បូជាសព និង
ធនលាភចំពោះឧត្តរជីវនៃជនរងគ្រោះ ។

មាត្រា ១៦.-

ការថែទាំ និងព្យាបាលមានជាអាទិ៍ដូចខាងក្រោម :

ក-ការជួយរ៉ាប់រងក្នុងការព្យាបាល ការវះកាត់ កិច្ចការទន្តសាស្ត្រ ព្រមទាំងការពិនិត្យដោយវិទ្យុកាំរស្មី ការពិនិត្យរបស់មន្ទីរពិសោធន៍ និង ការវិភាគផ្សេងៗ ។

ខ-ការផ្គត់ផ្គង់ឱសថសម្រាប់ព្យាបាល និងសំភារៈប្រើប្រាស់បន្ទាប់បន្សំសម្រាប់ការព្យាបាល។

គ-ការផ្តល់ប្រាក់ឧបត្ថម្ភសម្រាប់ការថែទាំអ្នករងគ្រោះនៅក្នុងមន្ទីរពេទ្យ ឬក្នុងទីផ្សេងទៀត ។

ឃ-ការផ្គត់ផ្គង់ ការថែទាំ ឬ ជួសជុលជាថ្មីនូវឧបករណ៍អវយវៈសិប្បនិម្មិត ឬការកែទម្រង់កាយដោយគ្រូពេទ្យផ្លូវការ ឬគ្រូពេទ្យទទួលស្គាល់ដោយ**ប.ស.ស**តម្រូវឱ្យធ្វើ ឬការកែលំអសំរបសំរួលមុខងារ ឬការអប់រំវិជ្ជាជីវៈឡើងវិញ។

ង-ការសម្របសម្រួលមុខងារ ការអប់រំវិជ្ជាជីវៈឡើងវិញ ការចាត់ថ្នាក់ការងារឡើងវិញតាមលក្ខខណ្ឌដែលកំណត់ដោយប្រកាសនៃក្រសួងទទួលបន្ទុកវិស័យរបបសន្តិសុខសង្គម។

ច-ការដឹកជនរងគ្រោះពីកន្លែងគ្រោះថ្នាក់ទៅកាន់កន្លែងព្យាបាល ឬ ទៅកាន់លំនៅស្ថាន ។

មាត្រា ១៧.-

ក្នុងករណីដែលមានការ បាត់បង់សមត្ថភាពការងារជាបណ្តោះអាសន្នដោយមានការបញ្ជាក់យ៉ាងត្រឹមត្រូវពីគ្រូពេទ្យផ្លូវការ ឬ គ្រូពេទ្យទទួលស្គាល់ដោយ**ប.ស.ស** អ្នករងគ្រោះមានសិទ្ធិទទួលបាននូវប្រាក់បំណាច់

ប្រចាំថ្ងៃ។ ប្រាក់បំណាច់ប្រចាំថ្ងៃ ត្រូវបើកឱ្យអ្នករងគ្រោះរហូតដល់ ថ្ងៃដែលមុខរបួសបានជាសះស្បើយ ឬដល់ថ្ងៃដែលអ្នករងគ្រោះទទួល មរណភាព ដោយសារមុខរបួសបន្ទាប់ពីមាន ការព្យាបាលមួយរយៈ ពេលមក។ ប្រាក់ឈ្នួលប្រចាំថ្ងៃរបស់កម្មករនិយោជិតសម្រាប់ថ្ងៃផ្អាក ការងារដំបូងត្រូវនៅក្នុងបន្ទុករបស់និយោជក ។

មាត្រា ១៨.~

បន្ទាប់ពីមានការបញ្ជាក់យ៉ាងត្រឹមត្រូវពីគ្រូពេទ្យជូនការឬគ្រូពេទ្យ ទទួលស្គាល់ដោយ**ប.ស.ស**ថា ខ្លួនបានបាត់បង់សមត្ថភាពការងារជា អចិន្ត្រៃយ៍មក អ្នករងគ្រោះមានសិទ្ធិទទួលបាននូវ :

ក-ធនលាភសម្រាប់ការបាត់បង់សមត្ថភាពការងារជាអចិន្ត្រៃយ៍ ប្រសិនបើកម្រិតនៃការបាត់បង់សមត្ថភាពការងារមានយ៉ាងតិចស្មើនឹង ម្ភៃភាគរយ (២០%)។

ខ-ប្រាក់វិភាជន៍សំរាប់ការបាត់បង់សមត្ថភាពការងារដែលត្រូវ បើកឱ្យតែម្តងគត់ ប្រសិនបើកម្រិតនៃការបាត់បង់សមត្ថភាពការងារ នោះតិចជាងម្ភៃភាគរយ (២០%)។

កម្រិតនៃការបាត់បង់សមត្ថភាពការងារអចិន្ត្រៃយ៍ត្រូវកំណត់ដោយ ប្រកាសនៃរដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គមតាមសំណើ របស់ក្រុមប្រឹក្សាភិបាលនៃ **ប.ស.ស**។

មាត្រា ១៩.~

ក្នុងករណីដែល មានហានិភ័យការងាររហូតបណ្តាលឱ្យអ្នករងគ្រោះ បាត់បង់ជីវិតបេឡាជាតិរបបសន្តិសុខសង្គមត្រូវផ្តល់ប្រាក់វិភាជន៍សំរាប់ ជាសោហ៊ុយបូជាសព និង ប្រាក់ធនលាភចំពោះអ្នកសិទ្ធិវន្តនៃជនរង

គ្រោះ ។

មាត្រា ២០.-

ឧត្តរជីវីនៃជនរងគ្រោះគឺជនទាំងអស់ ដែលមានលក្ខណៈសម្បត្តិ ដូចខាងក្រោម :

ក-ប្រពន្ធ ឬប្តីមិនមានការលែងលះ ឬក៏បែកបាក់គ្នា បាន រៀបការ ពេញច្បាប់ដោយមានចុះបញ្ជីអត្រានុកូលដ្ឋានមុនពេលមាន គ្រោះថ្នាក់ ឬមុនពេលជនរងគ្រោះបាត់បង់ជីវិត ទោះជាការរៀបការ នេះ ធ្វើឡើងក្រោយពេលដែលមានគ្រោះថ្នាក់ការងារក៏ដោយ ។

ខ-កូនទាំងអស់ដែលនៅក្នុងបន្ទុកនៃអ្នករងគ្រោះដែលត្រូវ កំណត់ក្នុងអនុក្រឹត្យស្តីពីការបង្កើត **ប.ស.ស** ។

គ-ឪពុកម្តាយ ឬមនុស្សចាស់ជរាដែលស្ថិតនៅក្រោមអាណា ព្យាបាល និងនៅក្នុងបន្ទុកដោយផ្ទាល់នៃអ្នករងគ្រោះក្នុងឱកាសដែល មានគ្រោះថ្នាក់ ។

មាត្រា ២១.-

១-ចំពោះសមាជិក**ប.ស.ស**ដែលបានទទួលប្រាក់ធនលាភដោយ ការបាត់បង់សមត្ថភាពការងារជាអចិន្ត្រៃយ៍ដោយផ្អែក ប៉ុន្តែត្រូវរងទ្វារ ហានិភ័យការងារជាថ្មីម្តងទៀត ត្រូវមានការគិតគូរឡើងវិញនូវចំនួន ប្រាក់ធនលាភថ្មី ដោយផ្អែកលើកម្រិតនៃការបាត់បង់សមត្ថភាពការ ងារថ្មីនោះ។ ទោះជាយ៉ាងនេះក៏ដោយ បើក្នុងពេលរងគ្រោះថ្នាក់ខាង ក្រោយនេះ អ្នករងគ្រោះទទួលប្រាក់ឈ្នួលមូលដ្ឋានមធ្យមខ្ពស់ជាងមុន ត្រូវយកប្រាក់ឈ្នួលនេះសម្រាប់ជាមូលដ្ឋានក្នុងការគណនាប្រាក់ធន- លាភថ្មី ។

២- ចំពោះសមាជិក**ប.ស.ស** ដែលកំពុងទទួលប្រាក់វិភាជន៍ដោយការបាត់បង់សមត្ថភាពការងារ ប៉ុន្តែត្រូវរងហានិភ័យការងារជាថ្មីបណ្តាលឱ្យបាត់បង់សមត្ថភាពការងារយ៉ាងតិចម្ភៃភាគរយ(២០%)ជននេះមានសិទ្ធិទទួលបានប្រាក់ធនលាភតាមកម្រិតបាត់បង់សមត្ថភាពការងារជាក់ស្តែងរបស់ខ្លួន។ បើនៅពេលរងគ្រោះថ្នាក់ខាងក្រោយនេះអ្នករងគ្រោះទទួលបានប្រាក់ឈ្នួលមធ្យមខ្ពស់ជាងមុនត្រូវយកប្រាក់ឈ្នួលនេះសម្រាប់គណនាប្រាក់ធនលាភ។

៣- គ្រប់ករណីទាំងអស់ ប្រាក់ធនលាភសំរាប់ការបាត់បង់សមត្ថភាពការងារ នៅតែចាត់ទុកថាជាប្រាក់បណ្តោះអាសន្នជានិច្ច។ បេឡាជាតិរបបសន្តិសុខសង្គមត្រូវរៀបចំឱ្យមានការពិនិត្យសុខភាពជាការលើកចំពោះអ្នករងគ្រោះដែលទទួលបានប្រាក់ធនលាភសំរាប់ការបាត់បង់សមត្ថភាពការងារ។

អ្នករងគ្រោះ មិនអាចជំទាស់នឹងការពិនិត្យសុខភាពដែលធ្វើឡើងតាមបញ្ជារបស់បេឡាជាតិរបបសន្តិសុខសង្គមបានឡើយ ។

មាត្រា ២២._

នៅក្នុងក្របខ័ណ្ឌនៃកម្មវិធីសកម្មភាពសុខាភិបាល និងសង្គមកិច្ច **ប.ស.ស** ត្រូវរៀបចំឱ្យមានការបង្ការចំពោះហានិភ័យការងារមានជាអាទិ៍ វិធានការផ្នែកអនាម័យ និង សន្តិសុខការងារចំពោះកម្មករនិយោជិតដែលមានកំណត់នៅក្នុងច្បាប់ស្តីពីការងារ និង អត្ថបទណែនាំអនុវត្តច្បាប់នេះ។

ជំពូកទី ៤
បទប្បញ្ញត្តិផ្សេងៗ

មាត្រា ២៣.-

បែបបទនៃការចូលរួមរបស់និយោជក ការចុះឈ្មោះនៃកម្មករ និយោជិត ការបង់ភាគទាន ការទូទាត់តារាកាលិក និងសេវានៃ តារាកាលិកដែលត្រូវធ្លាក់មកក្នុងបន្ទុករបស់និយោជកនិងកម្មករនិយោ- ជិតនៅក្នុងដំណើរប្រព្រឹត្តទៅនៃរបបសន្តិសុខសង្គមត្រូវកំណត់ដោយ ប្រកាសរបស់រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គមតាម សំណើរបស់ក្រុមប្រឹក្សាភិបាលនៃ **ប.ស.ស** ។

មាត្រា ២៤.-

១-មូលនិធិផ្នែកសកម្មភាពសុខាភិបាល និងសង្គមកិច្ចរបស់ **ប.ស.ស** ត្រូវបានផ្គត់ផ្គង់ដោយប្រាក់ ដែលជាផលកំរៃនៃប្រាក់ពិន័យ ដោយសារការយឺតយូររបស់និយោជកក្នុងការបង់ភាគទាន និងការ ផ្តល់តារាងបៀវត្សមិនទាន់ តាមកាលកំណត់ព្រមទាំងប្រាក់បម្រុងដែល បានកាត់ទុកមុនពីប្រាក់ចំណូលដទៃទៀតរបស់ **ប.ស.ស** ។

២-**ប.ស.ស** អាចប្រើប្រាស់ធនធាននានារបស់មូលនិធិខាង សុខាភិបាល និង សង្គមកិច្ចសម្រាប់ :

ក-ធ្វើសកម្មភាពនានាក្នុងគោលដៅសម្រាប់ការបង្ការទូទៅ ការបង្ការគ្រោះថ្នាក់ការងារ និងជំងឺវិជ្ជាជីវៈ ការសម្របសម្រួលល វិជ្ជាជីវៈ ជាពិសេសសម្រាប់ការសិក្សាស្រាវជ្រាវ និងធ្វើស្ថិតិហានិភ័យ ការងារ ពមទាំងការយោសនាផ្សព្វផ្សាយ ដើម្បីជំរុញឱ្យវិធានការបង្ការ និងសម្រួលវិជ្ជាជីវៈមានការអភិវឌ្ឍន៍។

ខ-ផ្តល់ជំនួយខាងហិរញ្ញវត្ថុ ឬចូលរួមជាមួយស្ថាប័នសាធារណៈ ឬ អង្គការឯកជនក្នុងវិស័យសុខាភិបាល និង សង្គមកិច្ចដែលមាន សកម្មភាពជាប្រយោជន៍សម្រាប់សមាជិក **ប.ស.ស** នៃផ្នែកនីមួយៗ។

មាត្រា ២៥.-

១-រយៈពេលដែលបើកសិទ្ធិឱ្យ សមាជិក**ប.ស.ស** ទទួលបានតារា- កាលិក គឺរយៈពេលទាំងឡាយណាដែលសមាជិកនោះ បានទទួលប្រាក់ បំណាច់ប្រចាំថ្ងៃសម្រាប់ហានិភ័យការងារឬរយៈពេលបាត់បង់សមត្ថ- ភាពការងារដែលមិនលើសពីប្រាំមួយ(៦)ខែ ក្នុងករណីមានជំងឺដែល មានការបញ្ជាក់ត្រឹមត្រូវពីគ្រូពេទ្យការ ឬគ្រូពេទ្យដែលទទួលស្គាល់ ដោយ **ប.ស.ស** ឬ រយៈពេលដែលអវត្តមានក្នុងឱកាសឈប់សំរាក ធម្មតា ដោយគិតទាំងរយៈពេលធ្វើដំណើរដែលមានចែងក្នុងបទប្បញ្ញត្តិ នៃច្បាប់ស្តីពីការងារផងដែរ។

២-ពាក្យថា” ខែ ” សម្រាប់របបសន្តិសុខសង្គម គឺជាខែដែល សមាជិក **ប.ស.ស** បានបំពេញការងារមានរយៈពេលយ៉ាងតិចដប់ប្រាំ (១៥)ថ្ងៃ។ រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម ត្រូវចេញ ប្រកាសកំណត់បែបបទអនុវត្តក្នុងផ្នែកនេះ ព្រមទាំងលក្ខខណ្ឌសម្រាប់ ការកំណត់អំពី” ខែ ” សម្រាប់របបសន្តិសុខសង្គម។

មាត្រា ២៦.-

ប្រាក់ធនលាភនិងប្រាក់សោធនទាំងអស់ត្រូវគណនាតាមចំនួនប្រចាំ ខែ ។ ការគណនាប្រចាំខែនេះ ត្រូវកំណត់តាមស្ថានភាពនៃសមាជិក **ប.ស.ស** គឺនៅថ្ងៃនីមួយៗនៃខែដែលត្រូវគ្នា។ ចំនួនទឹកប្រាក់ប្រចាំខែ នីមួយៗត្រូវបង្កើនឬបន្ថយតាមខ្ទង់រយដែលជិតជាង។

ការបើកប្រាក់ធនលាភ និងប្រាក់សោធនត្រូវធ្វើប្រចាំត្រីមាស។

មាត្រា ២៧._

១-សិទ្ធិនៃការទាមទារប្រាក់ចំណាច់ប្រចាំថ្ងៃសម្រាប់ហានិភ័យការងារ និងប្រាក់វិភាជន៍បូជាសពត្រូវអស់សុពលភាពត្រឹមរយៈពេលមួយ(១)ឆ្នាំ។

២-សិទ្ធិនៃការទាមទារប្រាក់ធនលាភនិងប្រាក់សោធន ព្រមទាំងវិភាជន៍ជរាភាព ទុព្វលភាព និងមរណភាព ត្រូវអស់សុពលភាពត្រឹមរយៈពេលប្រាំ (៥)ឆ្នាំ។

មាត្រា ២៨._

ជនដែលបានទទួលប្រាក់ធនលាភដោយការបាត់បង់សមត្ថភាពការងារ ឬ ប្រាក់សោធនទុព្វលភាពណាម្នាក់ដែលតម្រូវឱ្យមានអ្នកចាំថែរក្សា មានសិទ្ធិទទួលបានការឧបត្ថម្ភបន្ថែមចំនួនហាសិប (៥០%)ភាគរយនៃចំនួនប្រាក់ធនលាភ ឬប្រាក់សោធននោះ។

មាត្រា ២៩._

ការកាលិកទាំងអស់មិនអាចផ្ទេរឬវិបល្លាសបានទេលើកលែងតែមានលក្ខខណ្ឌនិងការកម្រិតដូចគ្នានឹងការផ្ទេរ ឬ វិបល្លាសប្រាក់ឈ្នួលដែលមានចែងនៅក្នុងច្បាប់ស្តីពីការងារ។

មាត្រា ៣០._

ក្នុងករណីដែលមានអត្ថប្រយោជន៍ត្រួតគ្នា ទោះជាអត្ថប្រយោជន៍ខាងប្រាក់សោធនក្តី ឬ ប្រាក់ធនលាភក្តី អនុលោមតាមបទប្បញ្ញត្តិនៃច្បាប់នេះ សាមីជនមានសិទ្ធិទទួលបានប្រាក់សោធន ឬប្រាក់ធនលាភណាដែលមានចំនួនទឹកប្រាក់ខ្ពស់ជាងគេ។

មាត្រា ៣១.-

វិវាទឬបណ្តឹងដែលទាក់ទងនឹងការអនុវត្តបទប្បញ្ញត្តិនិងបទបញ្ជាខាងវិស័យរបបសន្តិសុខសង្គមរវាងសមាជិក**ប.ស.ស** និយោជក និង**ប.ស.ស** ដែលមិនអាចដោះស្រាយបានដោយការផ្សះផ្សាររបស់គណកម្មការដោះស្រាយវិវាទ ឬបណ្តឹងនៃ**ប.ស.ស** ត្រូវនៅក្រោមសមត្ថកិច្ចនៃតុលាការដែលសមាជិក**ប.ស.ស** ឬនិយោជករស់នៅ ។ រដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម ត្រូវចេញប្រកាសកំណត់អំពីសមាសភាព និងការប្រព្រឹត្តទៅរបស់គណកម្មការ ដោះស្រាយវិវាទឬបណ្តឹងនៃ**ប.ស.ស** ។

មាត្រា ៣២.-

១- ត្រូវបង្កើតឱ្យមានប្រព័ន្ធសម្របសម្រួលមួយរវាងផ្នែកនីមួយៗដែលបង្កើតឡើងដោយច្បាប់នេះជាមួយនឹងគ្រប់របបធានារ៉ាប់រងនៃផ្នែកសាធារណៈដើម្បីធ្វើឱ្យមានសុពលភាពក្នុងការចូលនិវត្តន៍នៃសេវាដែលមានពីមុនមក និងមានសុពលភាពនៃរយៈពេលធានារ៉ាប់រងក្នុងករណីមានការផ្លាស់ប្តូរលក្ខន្តិកៈ ឬរបបធានារ៉ាប់រងនៃភ្នាក់ងារណាមួយ ។

២- បែបបទនៃការអនុវត្តប្រព័ន្ធសម្របសម្រួលនេះ ត្រូវកំណត់ដោយប្រកាសនៃរដ្ឋមន្ត្រីក្រសួងទទួលបន្ទុកវិស័យរបបសន្តិសុខសង្គម ។

មាត្រា ៣៣.-

បេឡាជាតិរបបសន្តិសុខសង្គមត្រូវរួចផុតពីការបង់ពន្ធ និងអាករគ្រប់យ៉ាង។ ប៉ុន្តែ ប្រតិបត្តិការរបស់បេឡានេះដែលមានចរិតជាពាណិជ្ជកម្ម ហើយដែលមានគោលដៅរកផលចំណេញសុទ្ធសាធត្រូវជាប់ពន្ធអាករតាមច្បាប់ជាធរមាន ។

ជំពូកទី ៥

ទោសប្បញ្ញត្តិ

មាត្រា ៣៤._

ជនប្រព្រឹត្តល្មើសនឹងបទប្បញ្ញត្តិនៃច្បាប់នេះត្រូវផ្តន្ទាទោសពិន័យជាប្រាក់ ឬត្រូវផ្តន្ទាទោសដាក់ពន្ធនាគារ ឬក៏ត្រូវផ្តន្ទាទោសទាំងពីរ។

ការពិន័យជាប្រាក់ ត្រូវដាក់បង្ខំដោយនាយកនៃ **ប.ស.ស** ។

មាត្រា ៣៥._

ការពិន័យជាប្រាក់ត្រូវកំណត់ជាពហុគុណនៃប្រាក់ឈ្នួលយោងប្រចាំថ្ងៃ។ ប្រាក់ឈ្នួលយោងប្រចាំថ្ងៃ គឺជាប្រាក់ឈ្នួលអប្បបរមាដែលកំណត់ដោយ ប្រកាសរួមរបស់រដ្ឋមន្ត្រីទទួលបន្ទុកវិស័យរបបសន្តិសុខសង្គម និងរដ្ឋមន្ត្រីក្រសួងយុត្តិធម៌ ។

មាត្រា ៣៦._

និយោជកណាដែលប្រព្រឹត្តល្មើសនឹងបទប្បញ្ញត្តិនៃមាត្រា ៦ ឬមាត្រា ២៣ នៃច្បាប់នេះ ត្រូវផ្តន្ទាទោសពិន័យជាប្រាក់ពី ដប់(១០) ថ្ងៃទៅសាមសិប (៣០)ថ្ងៃ នៃប្រាក់ឈ្នួលយោងប្រចាំថ្ងៃ ឬបើក្នុងករណីមិនរាងចាល ត្រូវពិន័យ ពីសាមសិប(៣០)ថ្ងៃ ទៅ កៅសិប(៥០)ថ្ងៃ នៃប្រាក់ឈ្នួលយោងប្រចាំថ្ងៃដោយមិនទាន់គិតដល់ទណ្ឌកម្មចំពោះការបង់ភាគទាននិងប្រាក់ពិន័យដែលត្រូវធ្លាក់លើបន្ទុករបស់និយោជកនោះទេ។ ការពិន័យនេះ ត្រូវអនុវត្តស្មើនឹងចំនួនមនុស្សដែលត្រូវបានគេប្រើប្រាស់ក្នុងលក្ខខណ្ឌជួយពីបទប្បញ្ញត្តិនៃច្បាប់នេះ។

មាត្រា ៣៧._

និយោជកណាដែលបានដកយកភាគទានពីកម្មករនិយោជិតដោយមិនត្រឹមត្រូវ ដើម្បីដាក់មកក្នុងរបបសោធនដោយការកាត់បន្ថយប្រាក់ឈ្នួលនោះ ត្រូវផ្ដន្ទាទោសជាប់ពន្ធនាគារពីមួយ (១)ខែ ដល់មួយ (១)ឆ្នាំ និង ត្រូវផ្ដន្ទាទោស ពិន័យជាប្រាក់ពីមួយរយម៉ែ (១២០)ថ្ងៃទៅបីរយហុកសិប (៣៦០)ថ្ងៃនៃប្រាក់ឈ្នួលយោងប្រចាំថ្ងៃ ឬត្រូវផ្ដន្ទាទោសណាមួយក្នុងចំណោមទោសទាំងពីរ។

ក្នុងករណីមិនរាងចាលក្នុងអំឡុងពេលបី(៣)ឆ្នាំ ត្រូវផ្ដន្ទាទោសជាប់ពន្ធនាគារពីមួយ (១)ឆ្នាំ ដល់ប្រាំ (៥)ឆ្នាំ និងត្រូវផ្ដន្ទាទោសពិន័យជាប្រាក់ ពីមួយរយម៉ែ(១២០)ថ្ងៃ ទៅបីរយហុកសិប (៣៦០) ថ្ងៃនៃប្រាក់ឈ្នួលយោងប្រចាំថ្ងៃ ឬ ក៏ត្រូវផ្ដន្ទាទោសណាមួយក្នុងចំណោមទោសទាំងពីរនេះ។

មាត្រា ៣៨._

១-ជនណាក៏ដោយ ដែលធ្វើឯកសារក្លែងបន្លំដោយចេតនាដើម្បីចង់បានការផ្តល់ការកាត់សំរាប់ខ្លួនឬតតិយជន ដែលមិនត្រូវបានត្រូវផ្ដន្ទាទោសពិន័យជាប្រាក់ពីហុកសិប (៦០)ថ្ងៃ ទៅ កៅសិប (៩០)ថ្ងៃនៃប្រាក់ឈ្នួលយោងប្រចាំថ្ងៃ និង ផ្ដន្ទាទោសដាក់ពន្ធនាគារពីប្រាំមួយ (៦) ថ្ងៃទៅមួយ (១)ខែ ឬក៏ត្រូវផ្ដន្ទាទោសណាមួយក្នុងចំណោមទោសទាំងពីរនេះ។ ការដាក់ទណ្ឌកម្មខាងលើនេះ ត្រូវធ្វើដោយមិនទាន់គិតដល់ទោសកំហុសដទៃទៀត ប្រសិនបើ ជននេះបានប្រព្រឹត្តផងដែរ។

២-ក្នុងករណីមិនរាងចាល ក្នុងអំឡុងមួយ(១)ឆ្នាំ ត្រូវទទួលការ

ដាក់ទណ្ឌកម្មដល់កំរិតអតិបរមា គឺទណ្ឌកម្មទាំងពីររួមគ្នាតែម្តង ។

មាត្រា ៣៩.-

គ្រប់ករណីដូចមានចែងក្នុងមាត្រា ៣៦ និងមាត្រា ៣៧ ខាងលើ តុលាការអាចបញ្ជាឱ្យផ្សព្វផ្សាយនូវសាលក្រមតាមសារពត៌មាន និងបិទប្រកាសផ្សាយនៅតាមទីកន្លែងនានាដែលបានកំណត់ ។ ប្រាក់ចំណាយសម្រាប់ការផ្សព្វផ្សាយនេះ ត្រូវនៅក្នុងបន្ទុករបស់ជនដែលប្រព្រឹត្តល្មើស។

មាត្រា ៤០.-

១- ពាក្យបណ្តឹងសាធារណៈចំពោះការល្មើសរបស់និយោជកឬអ្នកតំណាងរបស់ខ្លួនលើបទប្បញ្ញត្តិស្តីពីទណ្ឌកម្មដូចមានចែងក្នុងមាត្រា៣៤ ខាងលើត្រូវមានអាជ្ញាយុកាលរយៈពេលមួយ (១)ឆ្នាំដោយគិតចាប់ពីកាលបរិច្ឆេទនៃការចេញលិខិតដាក់កំហិតរយៈពេល ដប់ប្រាំ(១៥)ថ្ងៃមក។

២- ពាក្យបណ្តឹងរដ្ឋប្បវេណីចំពោះការទារភាគទាន ឬប្រាក់ពិន័យដោយការយឺតយូរក្នុងការបង់ប្រាក់របស់និយោជកត្រូវមានអាជ្ញាយុកាលរយៈពេលប្រាំ (៥)ឆ្នាំ គិតចាប់ពីកាលបរិច្ឆេទនៃការចេញលិខិតដាក់កំហិតរយៈពេលដប់ប្រាំ (១៥)ថ្ងៃមកដោយមិនមានទាក់ទងនឹងបណ្តឹងសាធារណៈ ឬបន្ទាប់ពីការកន្លងផុតនៃបណ្តឹងសាធារណៈ។

ជំពូកទី ៦

អវសានប្បញ្ញត្តិ

មាត្រា ៤១.-

បទប្បញ្ញត្តិទាំងឡាយណាដែលផ្ទុយពីច្បាប់នេះត្រូវចាត់ទុកជាមិន
ករណី។

ធ្វើនៅព្រះបរមរាជវាំងរាជធានីភ្នំពេញ ថ្ងៃទី ២៥ ខែកញ្ញា ឆ្នាំ ២០០២
ក្នុងព្រះបរមនាមនិងតាមព្រះរាជត្រាស់បង្គាប់

ប្រមុខរដ្ឋស្តីទី
ហត្ថលេខា និង ត្រា
ជំរះ ស៊ីម

ពល-០២-០៩-០០២៨៨

បានយកសេចក្តីក្រាបបង្គំទូលថ្វាយ
សូមឡាយព្រះហស្តលេខាព្រះមហាក្សត្រ

នាយករដ្ឋមន្ត្រី
ហត្ថលេខា
ហ៊ុន សែន

បានជម្រាបជូនសម្តេចនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច ការងារ
បណ្តុះបណ្តាលវិជ្ជាជីវៈ និងយុវជនកសិកម្ម

លេខ: ១៩៧ ច.ល

ដើម្បីចម្លងចែក

ហត្ថលេខា
អ៊ុំ ធីតា សំហេង

រាជធានីភ្នំពេញ, ថ្ងៃទី ០២ ខែ តុលា ឆ្នាំ ២០០២

អគ្គលេខាធិការរាជរដ្ឋាភិបាល
ហត្ថលេខា
ណារី គាន់